

**23 ta' Jannar, 1985**

**Imballfin:-**

**S.T.O. Carmelo Schembri, LL.D.- President**  
**Onor. Hugh Harding, B.A., LL.D., F.S.A., F.R. Hist. S.**  
**Onor. Carmelo A. Agius, B.A., LL.D.**

Antonia Grech *et*

*versus*

Emmanuela Gatt

**Hruq f'Fond Mikri - Preżunzjoni ta' Responsabilità ta' l-inkwilin - preżunzjoni *juris tantum***

*Fi kliem l-art. 1651 tal-Kodiċi Ċivili l-inkwilin iwieġeb għal kull hsara li tiġri bi hruq kemm-il darba ma jipprovax li tkun grat minghajr htija tiegħu.*

*F'dan il-każ il-konvenuta qed teċċepixxi li hija ma hi bl' ebda mod responsabbli għad-danni li gara fil-fond għax il-hruq ġie kkagonat dolożament minn persuni li għadhom ma ġewx rintraċċjati.*

*B'din l-eċċezzjoni tagħha l-konvenuta, biex twaqqa' l-preżunzjoni dwar ir-responsabbiltà tagħha, assumiet fuqha l-oneru li tipprova li hruq ġie kkagonat dolożament minn terzi. Ma kienx kopitu tagħha li tipprova min kienu jew min setgħu kienu dawn it-terzi, imma li tipprova l-oriġini doloza tal-hruq kien definittivament kopitu tagħha.*

*Il-Qorti jidhrilha li l-konvenuta ma rnexxilhiex tipprova li n-nar ikkagonah dolożament haddiehor.*

Il-Qorti:-

Rat iċ-ċitazzjoni fil-Qorti tal-Maġistrati tal-Pulizija Ġudizzjarja għall-Gżejjer ta' Ghawdex u Kemmuna fil-kompetenza Superjuri bhala Qorti Kummerċjali li-biha l-atturi ppremettew illi huma kienu jikru lill-konvenuta l-hanut 25, Triq Sant' Ursola, Victoria bil-kera ta' għaxar liri fis-sena, l-ewwel

skadenza fl-1 ta' April, 1976. Li reċentement dan il-ħanut kien qabad u ġarrab ħsarat kbar, u dan minħabba difett fl-istallazzjoni elettrika li kienet saret mill-konvenuta stess: u *stante* li l-konvenuta, bhala kerrejja, għandha twieġeb għal kull ħsara li tigi bi hruq a tenur ta' l-artikolu 1651 tal-Kodiċi Ċivili; u li l-konsegwenza ta' dan l-atturi sofrew danni; u talbu li:

1. il-konvenuta, għar-raġunijiet premissi, tigi ddikjarata responsabbli għad-danni kkagonati fil-fond 25, Triq Sant' Ursula, Rabat lilha mikri, mill-inċendju fuq imsemmi, liema danni ġew soffreti mill-atturi;

2. dawn id-danni jiġu likwidati, *okkorrendo* bl-opra ta' periti nominandi; u

3. il-konvenuta tigi kkundannata thallas lill-atturi dik is-somma li tigi hekk likwidata, *in linea* ta' danni kif fuq intqal, flimkien ma' l-imghaxijiet kummerċjali;

Bl-ispejjeż, kompriżi 50c ta' l-ittra interpellatorja tat-2 ta' Ottubru, 1975, kontra l-konvenuta;

Rat in-nota ta' l-eċċezzjonijiet li biha l-konvenuta eċċepiet li ma hi bl-ebda mod responsabbli għad-dannu li ġara fil-fond imsemmi fiċ-ċitazzjoni, li kien ġie kkagonat dolożament minn persuni li għadhom ma ġewx rintraċċati;

Rat is-sentenza ta' l-imsemmija Qorti tal-Maġistrati tal-Pulizija Ġudizzjarja għall-Gżejjer ta' Għawdex u Kemmuna fil-kompetenza Superjuri bhala Qorti Ċivili tat-23 ta' Frar, 1979, li permezz tagħha dik l-istess Qorti ddikjarat lill-konvenuta responsabbli għad-danni kkagonati il-ħanut 25, Triq Sant' Ursula r-Rabat, mill-inċendju msemmi fiċ-ċitazzjoni, illikwidat id-danni

fl-ammont ta' Lm1150.25,0; u kkundannat lill-konvenuta thallas lill-atturi l-ammont imsemmi, flimkien ma' l-imghaxijiet legali (u mhux kummerċjali) mid-data ta' dik is-sentenza sal-hlas effettiv, u ordnat li l-ispejjeż, hlief dawk deċizi bis-sentenza *in parte*, jithallsu mill-konvenuta, u dan wara li kkunsidrat illi:

Irriżulta li xi żmien ilu kien sar hruq fil-hanut 25, Triq Sant' Ursola. Dan l-inċendju kien sar nhar ta' Hadd. Ix-xhud Charles Belli Lunghitano xehed li hu kien gie nnominat bhala perit elettricista fis-27 ta' Lulju, 1975 biex jirrelata dwar dak il-hruq, u li kien mar fuq il-post tlitt ijiem wara l-inċident. Din id-data msemmija kienet taħbat il-Hadd. Minn dan jidher li l-hruq in kwistjoni sar fis-27 ta' Lulju, 1975;

Dak iż-żmien il-hanut imsemmi kien mikri mill-atturi lill-konvenuta. Din kienet iżzomm fih kwantità ta' drappijiet tan-negozju tagħha. Il-konvenuta kienet toqghod fil-fond numru 29 l-istess triq, li kienet ukoll tikri minghand l-atturi;

Fil-hanut kien hemm lampa tad-dawl elettriku. Biss fil-hanut ma kienx hemm "*main*" tad-dawl. Il-lampa msemmija kienet tiehu l-kurrent mill-"*main*" li kien hemm fil-fond numru 29 imsemmi, minkejja li ż-żewġ fondi ma kinux jinfdu;

Lejliet l-inċident, jiġifieri is-Sibt 26 ta' Lulju, 1975, il-konvenuta fl-10.00 a.m. għalqet il-bieb tal-hanut, u nizlet Marsalforn. Hija baqgħet Marsalforn sa l-ghada l-Hadd, meta f'xi s-2.15 p.m. mar sabha hemm wiehed minn hutha, u qalilha biex tagħtih malajr iċ-ċwieviet tal-hanut għaliex kien qed jaqbad;

*Di fatti* fis-27 ta' Lulju, 1975 wara nofs inhar, xi residenti viċin tal-hanut bdew ixommu riħa ta' hruq. Wara xi ftit taż-żmien, indunaw li kien hiereg id-duhhan mill-ventilatur tal-hanut, u avżaw lill-Pulizija. Il-pompiera waslu għal xi t-3.15

it-3.30 p.m. Billi l-bieb ta' barra tal-hanut kien imsakkar, dawn sgassaw dan il-bieb, u x'hin fethu raw li l-hanut ġewwa kien "qisu forn" bin-nar li kien hemm;

Bhala konsegwanza ta' dan l-incendju l-hanut garrab hsarat struttrali konsiderevoli. Il-fond kien fih tliet sulari bi tliet itravi kull saqaf. Mill-ewwel saqaf fadal żewġ travi mahruqa u bejtiet tat-tielet travu. Mit-tieni saqaf it-travu tan-nofs u bejtiet tat-tnejn l-ohrajn. It-tielet saqaf baqa' shih, u kellu tixwit fit-travi u fix-xorok. Dan barra d-danni l-ohrajn indikati fir-relazzjonijiet li għaliha ssir riferenza;

L-atturi bbażżaw l-azzjoni tagħhom fuq dawn iż-żewġ kawżalijiet:

1. li l-hruq kien ġie kkawżat minn difett fl-istallazzjoni elettrika li kienet għamlet fil-fond il-konvenuta stess;

2. li l-konvenuta, bhala kerrejja, għandha twieġeb għal kull hsara li tigri bi hruq għat-tenur ta' l-artikolu 1651 tal-Kodiċi Civili;

Irriżulta li kienet il-konvenuta li kienet dahhlet id-dawl elettriku fil-fond. Iżda ma rriżultax li l-incendju ġie kkawżat minhabba xi difett f'dik l-istallazzjoni;

Kwantu għat-tieni kawżali, l-artikolu 1651 imsemmi jiddisponi li l-kerrej iwieġeb għall-hsara li tigri bi hruq fl-oġġett mikri, kemm-il darba ma jippruvax li tkun ġrat minghajr il-htija tiegħu jew tal-membri tal-familja tiegħu, jew mis-sefturi, jew minn mistednin jew mis-sub-kerrejja tiegħu, jew b'aċcident, jew b'forza magġuri, jew b'difett fil-bini, jew li l-hruq ġie

kkomunikat minn fond viċin;

Dan ifisser li l-obbligazzjoni tal-kerrej li jwieġeb għall-ħsara bi hruq fil-fond mikri, hija obbligazzjoni kontrattwali. L-inkwilin, meta jikri, jintrabat mas-sid li jagħmel tajjeb għall-ħsarat ikkagunati b'incendju, *purchè* ma jgibx xi waħda mill-provi indikati fil-paragrafu preċedenti. Biex il-kerrej ma jkunx tenut għal dik l-obbligazzjoni, mhux biżżejjed ma jirriżultax li l-incendju jkun ġara bi htija tiegħu. Hija meħtieġa prova pożittiva;

Il-konvenuta eċċepiet li l-hruq in kwistjoni kien ġie kkaġonant dolożament minn persuni għad m'humieq magħrufin. Issottomettiet li konsegwentement, ippruvat din l-allegazzjoni tagħha, ġie ppruvat li l-hruq ġara mingħajr il-htija tagħha. Il-provi relattivi huma dawn segwenti....

*Omissis;*

Id-danni konsegwenti għall-incendju, sofferti mill-atturi, jirriżultaw mill-istima annessa jammontaw mar-relazzjoni peritali (fol.54 tal-proċess.) Id-danni jammontaw għal elf, mija u hamsin lira u hamsa u ghoxrin ċenteżmu (Lm1150.25,0);

Rat il-petizzjoni tal-konvenuta Emmanuela Gatt li appellat minn dik is-sentenza u talbet lil din il-Qorti tirrevoka l-istess sentenza u tilqa' l-eċċezzjonijiet tagħha, bl-ispejjes taż-żewġ istanzi kontra l-appellati;

Rat ir-risposta ta' l-atturi appellati li ssottomettew illi sentenza appellata hija ġusta u timmerita konferma u l-appell għandu jiġi miċhud bl-ispejjeż taż-żewġ istanzi kontra l-konvenuta appellanti;

Rat l-atti kollha rilevanti u opportuni, kompriża n-nota ta' osservazzjonijiet tal-konvenuta appellanti tad-19 t'Ottubru, 1984;

Semghet it-trattazzjoni ta' l-appell;

Ikkunsidrat:

Fil-kliem ta' l-artikolu 1651 tal-Kodiċi Ċivili, l-inkwilin iwieġeb ghal kull hsara li tigri bi hruq, kemm-il darba ma jippruvax li tkun ġrat minghajr il-htija tieghu jew tal-persuni msemmija fl-artikolu 1652, jew b'acċident jew b'forza maġġuri, jew b'aifett fil-bini, jew li l-hruq gie ikkumnikat minn fond viċin;

Kif irriteriet l-Onorabbli Prim'Awla tal-Qorti Ċivili fis-sentenza taghha tas-26 t'April 1984, *in re* "Muscat vs Scicluna", dan ifisser illi "f'każ ta' lokazzjoni ta' fond, il-persunzjoni hija li l-kerrej huwa responsabbli ghall-hsara li tigri fih bi hruq. Din il-presunzjoni, però, hija presunzjoni *juris tantum* u l-kerrej ma jibqax responsabbli jekk jipprova li l-hsara tkun ġrat minghajr il-htija tieghu jew tal-persuni fuq imsemmija jew b'acċident jew b'forza maġġuri jew b'difett fil-bini, jew li l-hruq gie kkumnikat minn fond viċin";

Kif jidher min-nota ta' l-eċċezzjonijiet taghha (fol.5 tal-proċess) il-konvenuta teċċepixxi li hi ma hija bl-ebda mod responsabbli ghad-dannu li gara fil-fond u tispeċifika illi m'hiex responsabbli ghax il-hruq gie kkaggunat "dolożament minn persuni li ghadhom ma gewx rintraċċjati";

B'din l-eċċezzjoni taghha l-konvenuta appellanti, biex twaqqa' l-presunzjoni dwar ir-responsabbilità taghha, assumiet

fuqha l-oneru li tipprova li l-hruq gie kkagunat dolożament minn terzi. Ma kienx kompitu ta' l-appellanti li tipprova min kienu jew min setghu kienu dawn it-terzi, imma li tipprova l-origini doloża tal-hruq kien deffinitivament kompitu taghha. Infatti l-provi li pproduċiet il-konvenuta kienu kollha, tista tghid, bl-iskop li tipprova l-origini doloża tal-hruq;

F'dan ir-rigward il-Qorti eżaminat bir-reqqa l-provi kollha ta' l-appellanti u ma tistax tasal ghal konkluzjoni ohra hlief dik li waslu biha l-periti ġudizzjarji nnominati mill-ewwel qorti u kondiviża minn dik l-istess Qorti, u ċjoè li l-konvenuta ma rnexxilhiex tipprova li n-nar ikkagunah dolożament haddiehor;

#### *Omissis;*

F'dan l-istat tal-provi ma jistax jinghad li l-konvenuta waslet biex tipprova li l-hanut inħaraq "minħabba ċ-ċraret u l-pitrolju u *petrol* u ilma li tefghu" u li kienu "ċraret griżi u suwed u mazzi ta' karti", kif xehdet quddiem il-periti ġudizzjarji. Fin-nuqqas tal-prova, għalhekk, li l-hruq gie kkagunat dolożament minn xi terzi-prova li l-konvenuta assumiet l-oneri taghha bl-eċċezzjoni taghha - il-konvenuta, li *in excipiendo fit actor*, ma rnexxilhiex twaqqa' l-presunzjoni *juris tantum* stabbilita mil-liġi kontra taghha, u dan ma jistax iwassal hlief għall-akkoljiment ta' l-istanza attriċi;

Jista' jżdied, però, b'riferenza għal dak li tissottometti l-appellanti fin-nota ta' osservazzjonijiet taghha tad-19 t'Ottubru, 1984, ċjoè, li kull ma jrid jipprova l-inkwilin huwa li fl-operat tiegħu uża d-diligenza ta' "*bonus paterfamilias* u li ma naqasx li jagħmel dak li suppost bir-raġuni kollha kellu jagħmel", il-Qorti tirrileva li:

(i) Jirriżulta mill-provi li l-hanut in kwistjoni kien mimli sew



b'merkanzija konsistenti fi drapp, lozor, kutri, eċċ. Xi xhieda jghidu "kien imballat bil-merkanzija", ohrajn "kien mimli sew bil-merkanzija, bil-kemm tista' toqghod fin-nofs";

(ii) Fil-hanut kien hemm stallazzjoni ta' l-elettriku fil-*"casing"* ta' l-injam, li kienet saret mill-konvenuta xi 28 sena qabel;

(iii) Il-konvenuta ghalqet il-hanut fl- 10.00 a.m. tas-Sibt u nizlet Marsalforn, u ma rritomatx fil-hanut qabel il-Hadd ta' wara, wara nofs in-nhar meta giet informata bil-hruq;

(iv) qabel ma ghalqet il-hanut fl-10.00 a.m. tas-Sibt u nizlet Marsalforn, il-konvenuta ma tftietx il-*"main switch"* li kien jissupplixxi l-kurrent elettriku fil-hanut;

Ma tantx jidher li wiehed jista' jirrispondi affermattivament, fid-dawl ta' dawn ir-riżultanzi, ghad-domanda jekk il-konvenuta "ghamlitx dak li suppost bir-raguni kollha kellha tagħmel". Tkun flokha d-domanda hawnhekk jekk huwiex l-aġir ta' *bonus pater familias* dak ta' min jaghlaq il-hanut imballat b'merkanzija li faċilment tista' tinharaq, bhal ma huwa drapp, ghal perjodu konsiderevoli żgur iktar minn jumejn u lejl bla ma jitfi l-*"main switch"* ta' l-elettriku meta jaf li fil-hanut hemm stallazzjoni ta' l-elettriku fuq il-*"casing"* ta' l-injam magħmula 28 sena qabel, u dan meta l-kurrent elettriku fil-hanut ma kienx meħtieġ;

Anke taht dan l-aspett, ghalhekk, il-provi ma jwasslux biex jeżoneraw lill-konvenuta appellanti mir-responsabbilità li, fin-nuqqas ta' prova kuntrarja, takkollalha l-ligi;

Ghall dik li hija likwidizzjoni tad-danni, dawn ġew stmati

Lm1150.25,0 mill-periti ġudizzjarji, kif jidher mill-istima dettaljata ta' l-A.I.C. Joseph Huntingford. L-ewwel Qorti fis-sentenza appella qabelt ma' dan l-ammont, u l-appellanti ma ssottomettiet l-ebda aggravju f'dan ir-rigward;

Ghall dawn il-motivi, għalhekk tikkonferma s-sentenza appellata, bl-ispejjeż ta' din l-istanza kontra l-konvenuta appellanti.

---